

మ నిషి క్తి మ రో మ లు పు

ఆ వీధిలోకి వెళ్ళిచూస్తే ఓ చిన్న డాబా ఇల్లు కనిపిస్తుంది. ఒక వరండా - దానికి కుడిప్రక్క సిమెంటు స్తంభం మీదికి ప్రాకి ఒత్తుగా పెరిగిన సన్నజాజే ఉంటాయి.

వరండా గుమ్మానికి రంగు రంగుల తెర వ్రేలాడుతుంటుంది.

ఆ వరండాలో ఒక ప్రక్కగా నరసరావుపేట వాలు కుర్చీలో కాళ్ళు జాపుకు కూర్చుని, భవాన్సజర్నల్స్, డివైన్ లైఫ్ సొసైటీ పుస్తకాలూ చదువుకుంటూ ఓ ముసలాయన ఎప్పుడూ అక్కడ కనిపిస్తాడు.

మొహంలో చికాకు తొణికిసలాడుతూ అప్పుడప్పుడు ఆయన పిల్లల్ని వేసే కేకలు ఆ వీధంట తిరిగే జనానికి పరిపాటే -

సాయంత్రాల వేళ “పశుపతిరావుగారూ” అంటూ పక్కింటి మేడ ఆచార్లుగారు వంకర చేతికర్ర తిప్పుకుంటూ ఆ ఇంటిమెట్లెక్కుతాడు. ఇద్దరూ కాస్సేపు చదరంగం ఆడుతారు.

ఆ రోజు శనివారం — పూర్తిగా తెల్లారిపోయింది. పశుపతిరంపు ఓసారి ఆట్నుంచి ఇటుదొర్లి,

“వెధవ దోవలూ — వెధవ సంతాను - దిక్కు మాలిన యిల్లు....నిద్రపట్టి చావదు - నా బతుక్కి వీధరుగు దొరికింది పడక్కి - వీ-ధ-రు-గు....” అని గొణుక్కుంటూ లేచి, పక్కబట్టలు మడత పెట్టడం ప్రారంభించాడు.

ఆ కోడలు మహారాణిగారు, వంటింట్లో దిగమారి పోయింది గావునూ - కాకపోయినా, పొద్దుకుతోంటే, మంచంమీద పడుకున్న మామగారు బతికాడో, చచ్చాడో చూడ అక్కరేదూ - కాస్త పక్కబట్టలు అందుకుని మడత పెడితే తప్పా—

ఆలోచనలు సాగిపోతున్నాయి. అయినా పాపం, ఆ పిల్లకేం తెలుసు - తను లేచాడో లేదో!— రాత్రి దోమలతో నిద్ర పట్టి పట్టక, బద్దకంగా పడుకుని ఉంటాడని లేవలేదేమో !

ఏదో వెలితి - వంటరితనం - అసంతృప్తి - మనసులో నలుమూలలా అలుముకుంటున్నాయి.

ఏబై అయిదు సంవత్సరాలు మీద పడేవరకూ చేసిన సర్వీసేకాక, మరో మూడేళ్ళ ఎక్స్పెన్సెస్ సర్వీసు కూడా చేసి, రిటైరై విశ్రాంతి అనే బరువైన బాధ్యతని విసుగ్గా భరిస్తున్నాడు.

భార్య పోయి ఇంకా సంవత్సరం కూడా కాలేదు. ఆయన కా యింట్లో ఎవరూ తోడు లేరనిపి సుంది. మనసులో చిత్రమైన అనుమానం - తన నెవ్వరూ ప్రత్యేకంగా చూడరనీ, తన జీవితం ఇంక త్వరలో ముగిసిపోవాలనీ - ఇంకా ఏవేవో ఊహలు—

వీధరుగుమీద ఉన్న చెంబుడు నీళ్ళతో మొహం కడగడం పూర్తిచేసి, తన కుర్చీలో మొహం తుడుచుకుంటూ కూర్చున్నాడు.

“కాఫీ తీసుకోండి” - స్టీలుగ్లాసు పుచ్చుకుని నిలబడిన రాజ్యాన్ని తేరిపార చూశాడాయన.

ఆమె ఆయన్ని కన్నతండ్రిలాగ ఆదరించి చూస్తుంది. మితభాషిణిగా, అణకువతో, ఎదుటివారి మనసెరిగి, మసలగలిగే రాజ్యంమీద కూడా ఆయనకి ఈమధ్య చికాకు కలుగుతోంది.

ఆయనకో ప్రత్యేకత కావాలి. కాని - రాజ్యం అయినని అందరితో సమానంగా చూస్తోంది.

కాని, తను ఆ యింట్లో ప్రత్యేక వ్యక్తి.

అది ఈ నాటిది కాదు. ముప్పయి సంవత్సరాలుగా తను ఆ ఇంట్లో ప్రత్యేక వ్యక్తి.

ఒక అన్న, ఒక తమ్ముడుతో పశుపతిరావు సామాన్య సంపన్నుల యింట్లోనే పుట్టాడు.

అన్నగారు చదువూ, సంధ్యా లేకుండా ఉన్న భూముల్ని చూసుకుంటూ గడపడం, తమ్ముడు పింతండిగారికి దత్తత వెళ్ళిపోవడంతో, పశుపతిరావొక్కడే చదువుకుని, ఉద్యోగస్థుడయ్యాడా యింట్లో.

అందుకని, ఆయన తల్లి, ప్రత్యేకంగా చూసేది అందరి కంటే. అతనికని రోజూ ప్రత్యేకించి పెరుగుతోడు పెట్టించడం, అతని కిష్టమైన కూరలూ, వదార్థాలూ ప్రత్యేకించి చేసింది. ఆయనకీ అదే అలవాటై పోయింది.

ఆ ప్రత్యేకత ఆ సుఖం, మొన్న మొన్నటివరకూ —అంటే భార్య పోయేవరకూ సాగింది.

ఆమె మరణంతో అతనిలో బలహీనతలు బయటపడి తలెత్తుతున్నాయి.

కోడలు రాజ్యం నలుగురితోనూ చేస్తుంది నలుగురి తోనూ పెడుతుంది.

పశుపతిరావు, రాజ్యం ఇచ్చిన కాఫీ తాగి, గ్లాసు పక్కన పెట్టాడు.

మనుమరాలు సుగుణ అది తీసుకుని లోపలికి వెళ్ళి పోయింది.

తేలుగు వార్తలు వస్తున్నాయి. వీధి వెంట వెడుతూ ఆచార్యుగారు పలకరించారు—

“ఏం రావుగారూ - డాక్టరు దగ్గిరకి వెళ్ళారట నిన్న-
అమ్మాయి రాజ్యం చెప్పింది. అసలేవీటి! ఇప్పుడెలా
ఉంది! -” అంటూ.

“ఆ.... బాగానే ఉన్నానండీ - కొంచం రక్తపు పోటు
వుంది. ఆహారం జాగ్రత్తగా తీసుకోవాలి—”

పశుపతిరావు మాటలు పూర్తయేలోపల ఆచార్లు
గారు గేటుదాటారు - వస్తానంటూ.

పశుపతిరావు స్నానాదికాలు పూర్తిచేసుకుని, దేవుడి
ముందు కూర్చున్నాడు.

అలవాటు పడిన ఆ పూజా కార్యక్రమం చేసేస్తు
న్నాడు. కాని, అతని మనసు మనస్సులో లేదు.

ఇంట్లో హడావిడిగా వుంది. పిల్లలు, స్కూలు
తైమయిపోతోందని, అన్నాలు పెట్టమని గొడవ చేస్తు
న్నారు.

వంట ఎంతవరకు అయిందీ ఒక మాటు వంటింట్లో
కొచ్చి, అడిగి వెళ్ళాడు భానుమూర్తి.

రాజ్యం అటు పిల్లలతో, ఇటు పనితో సతమతం అవు
తోంది.

ఆఖరివాడు బుజ్జి, తల్లి కొంగుపట్టుకుని అడుగు
తున్నాడు—

“అమ్మా, ఆ కూర ఎందుకలా తీస్తున్నావే!”

ఆమె ఓర్పుతో సమాధానం చెబుతోంది -

“అది తాతగారికి బాబూ - డాక్టరుగారు తాతగారిని ఉప్పు తినొద్దన్నారు కదూ - అందుకని, ఉప్పు వెయ్యకుండా తీసేస్తున్నాను.”

“ఎందుకే అలాగన్నారు?”

“తాతగారికి వొంట్లో బాగుండలేదని అన్నారుగాని.... నువ్వలా వెళ్ళి ఆడుకో.... అన్నం ఉడకగానే నీకు పెడతా.... విసిగించకు—”

పశుపతిరావు పూజనుంచి లేచాడు. పూజలో వున్నంత సేపు, ఆయనకి యీ సంభాషణ అంతా వినిపిస్తూనే ఉంది.

ఆయనకోసం తీసిన, ఆ ఉప్పు లేని కూరమీద చాలా కోపం వచ్చింది.

మునుపటి రోజుల్లో తనకోసం జరిగిన ప్రత్యేకత వేరు. ఇప్పుడు—

తనకొక రుచి, పచి లేని ప్రత్యేకత.

పశుపతిరావుకి వయస్సు వచ్చినకొద్దీ, ఒక విధమైన మనస్తత్వం ఎక్కువవుతోంది. తన ఆరోగ్యం కోసం వాళ్ళు తనకి చేసేది నచ్చక, ఏదో తీరని అన్యాయం జరిగిపోయి నట్టనిపిస్తోంది.

“భోజనానికి రండి తాతగారూ....” అంది సుగుణ.

ఏనో ఆలోచిస్తూ కూర్చున్న అతనికి వినిపించలేదు.

“తాతగారూ.....మిమ్మల్నే.....అన్నానికి.....” చెయ్యి పట్టుకు కుదుపుతున్న సుగుణ కనబడింది అప్పటికి.

“ఆఁ.....ఆఁ.....వస్తున్నానమ్మా - నువ్వు నడు.....”
లేచాడాయన.

కంచంలో ఉప్పులేని కూర - పధ్యం పచ్చడి.

“నెయ్యి వొద్దన్నారు డాక్టరుగారు - నూని వెయ్యనా ?” రాజ్యం ప్రశ్నించింది.

ఆ కంచం ఎత్తి ఆమె మీదికి విసరాలన్నంత కోపం, ఏడుపు వచ్చాయి ఆయనకి.

కోపం దిగమింగేసుకున్నాడు. నోటంట మాట పెగలక, సాంజ్జలతోటే గడిపి, ఏం వేయించుకున్నాడో, ఎలా ముగించు కున్నాడో అలవాటు లేని భోజనం అయిందనిపించాడు.

లేచి, ముందు గదిలో తనకోసం వేసిన మంచం దగ్గర కొచ్చాడు.

ఆ మంచంమీద బుజ్జిగాడు లేచి నిలబడి గంతులు వేస్తూ ఎవో పాటలు పాడుతున్నాడు.

వాళ్ళ బామ్మ బ్రతికుండగా పిల్లల్ని నోరెత్తనిచ్చేది కాదు. నిశ్శబ్దంగా అన్నం తినడం, అటో యిటో ఆడుకోవడానికి పోవడం - అంతేగాని, యిలా కేకలూ, ఈలలూ వేస్తే వీపు విమానం మోత మోగించేది.

వరీ ! ఇప్పుడు తనని చూసేవాళ్ళేరీ !-

వాణ్ణి నోరు మూయించమని రాజ్యంతో చెప్పడం సిగ్గు చేటు !- ఖర్మ....

ఒకటే అరుపులు కేకలు - 'ఒరేయ్ బుజ్జీ - నువ్వవ తలికి వెళ్ళి ఆడుకో' అన్నాడాయన.

“నువ్వే అవతలికి ఫో”-

అనాలోచితంగా వాడిచ్చిన సమాధానం పశుపతి రావుని ఉడికించింది.

“ఫీ వెధవా - వెళ్ళు ముందు” - కేకలేసి, కళ్ళెర్ర జేళాడు.

“అమ్మోయ్ -” అంటూ వాడు ఏడుపు మొదలెట్టాడు. రాజ్యం వాణ్ణి ఊరుకోబెట్టలేక మరి రెండు తగిలించింది.

వాడు గోల.

పశుపతిరావు మనసు వికావికలై పోయింది. నిజానికి ఆ యింట్లో మరో రెండు గదుల్లో, మంచాలు ఖాళీగా వున్నాయి. ఎక్కడ పడుకున్నా, తన నెవ్వరూ కాదనరు. కాని, తనెందుకో చికాగ్గా వున్నాడు. చిన్నవాడితో తనకి పంతాలేవెటి ? ఫలితం - వాడికి దెబ్బలు.

ఇలా ఆలోచనలతో పశుపతిరావు నిద్రలోకి జారు కున్నాడు.

మెలకువ వచ్చేసరికి, భానుమూర్తి ఆఫీసునుంచి వచ్చి వున్నాడు. పిల్లలందరూ హడావిడిగా స్నానాలు చేసి, మంచి మంచి బట్టలు వేసుకుంటున్నారు.

సుగుణ పరుగునవచ్చి - "తాతయ్యా - మేం సినిమాకి వెళుతున్నాం. నువ్వు వస్తావా? మంచి సినిమా - ఊ ... వస్తావా"

కాళ్ళకి బూట్లు తొడుక్కుంటూ అంటోంది.

"ఎంచక్క సినిమా" అంటూ బుజ్జిగాడు తాతగారి దగ్గరకొచ్చి చొక్కా గుండీలు పెట్టమన్నాడు.

వాడి ముఖం చూడడానికి పశుపతిరావుకి బాధేంది.

వాడదేమీ పట్టకుండా -

"తాతయ్యా! నువ్వుకూడా వస్తావు కదూ - బలే బలే - నువ్వు నేనూ ఒకచోట - ఏ...." అంటూ బుల్లి బుల్లి చేతులతో చొక్కా సర్దుకుంటున్నాడు.

భానుమూర్తి "నాన్నా, మీరు కూడా రండి, సరదాగా తిరిగొద్దాం -" అంటూ గదిలో కొచ్చాడు.

"రండి.... అని ఇంకా నెమ్మదిగా అంటూ రేవింటుండీ - తప్పకుండా రావాలి. రండి మరి -" అంటూ రాజ్యం కాఫీ తెచ్చి యిచ్చింది.

"లేదమ్మా - నేను రాలేను - అయినా మీరంతా హాయిగా వెళ్ళిరండి. నేను కాసేపు అలా పార్కులో కూర్చుని, తరవాత ఇంటికొచ్చి, విశ్రాంతిగా పడుకుంటాను. ఆచార్యులుగారొస్తా నన్నారు అంతగా తోచకపోతే వో ఆట చదరంగం వేస్తాం."

“ఆఁ....ఎందుకంత యిది ! సరదాగా తిరిగి రావచ్చు రండి—”

“ఎందుకూ ? ఎంతా ? తొమ్మిదిన్నరకల్లా వచ్చేస్తారు గదమ్మా.... వెళ్ళండి - వెళ్ళండి - టై మవుతోంది.”

“వంట్లో స్వస్తగా లేకపోతే చెప్పండి ? మానేస్తాం మేం కూడా - మరోసారి అంతా కలిసే వెళ్ళుచు” అంది రాజ్యం.

“అబ్బే బేబ్బే.... అంత నేపు సినిమాలో ఏకధాటిగా కూర్చోలేను. మరేం లేదు. వెళ్ళండి”

వాళ్ళు వెళ్ళిపోయారు.

ఇల్లంతా నిశ్శబ్దంగా ఉంది. పశుపతిరావు మనస్సు బాళీ అయిపోయింది. తను రానంటే, తనని బ్రతిమాలి, తన కోసం ఆగిపోతామని కూడా అన్నవాళ్ళు వెళ్ళిపోగానే, అతనికి మనస్సు చివుక్కుమంది.

తనీ ఒంటరితనం భరించలేడు. మనిషికి కొంత వయసొచ్చేవరకూ తల్లి తోడుంటుంది. ఆ తరవాత భార్య తోడుంటుంది. తనకి ఈ యిద్దరూ దూరమయ్యారు. తనుజీవితం త్వరగా ముగించాలి. తను చనిపోతే ! పశుపతిరావు గుండె దడదడలాడింది. లోకంలో ఎంతోమంది చనిపోతున్నారు. వారిలో తనూ ఒకడు.

తనకోసం ఎవరు బాధపడాలి ? ఎవరూ బాధపడరు. అదేవిటి ? భాను తనకోసం ఎంతో ఏడుస్తాడు. పది సువత్సరాలుగా తనతో కలసి మెలసి వున్న రాజ్యం బాధపడదా ?

ఎందుకు పడదా—

ఆమెకు తనంటే ఎంతో ఆపేక్ష. ఒకసారి అందికూడా—

మిమ్మల్ని చూస్తుంటే, మా నాన్నని చూసినట్టుంటుందని.

ఎందుకో - అందరికీ....

ఏదో ఆలోచించుకుపోతున్న అతని మనసులో ఒక జ్ఞాపకం మెదిలింది. తన పెంక్షన్ కాగితాలు వచ్చాయి. రేపు వెళ్ళి డబ్బు తీసుకోవాలి. నాలుగునెలల మొత్తం.

రేపు తెచ్చి, రాజ్యం చేతిలో పెట్టాలి. ఆమెనీ, పిల్లల్నీ మంచిబట్టలు కొనుక్కోమని చెప్పాలి. కాకపోతే, ఆ డబ్బు దాచవలసిన అవసరం ఏముంది. ఏమీలేదు -

తనని కొడుకు పోషించకపోయినా, తన జీవితం వెళ్ళదీసే స్త్రోమతు తనకుంది. రేపు ఈ రోజులా మర్చిపోకుండా డబ్బు తేవాలి....

పార్కుకి వెళ్ళబుద్ధికాలేదు, ఆచార్యులుగారు రాలేదు. పశుపతిరావు సగం నిద్రలో ఆలోచనలతో అటూ ఇటూ దొర్లుతూంటే, తలుపు చప్పుడు....పిల్లల గొడవ—

హడావిడిగా అంతా ఇంట్లో జొరబడ్డారు.

“నిద్రపోతున్నారా !” అడిగింది రాజ్యం. “లేదమ్మా — ఇప్పుడే నడుం వాలాచ్చను. సినిమా బాగుందా ?”

“బాగానే వుంది.”

రాజ్యం త్వరగా బట్టలు మార్చుకొని భోజనాలు వర్పాటు చేసింది. పశుపతిరావు కంచంలో గోధుమపిండి పుల్కాలు.

అవే కావాలని బుజ్జి మారాంపెట్టాడు.

నోరు తెరిచి, అడగకపోయినా, సుగుణకి కూడా అవి తినాలని వుంది. అది గ్రహించి, ఇద్దరికీ చెరొకటి పెట్టి, తను తిన్నాడు. ఆకలి తీరలేదు. వెలితిగా వుంది.

రాజ్యం మరికొంచం తయారు చేసివుంటే బాగుండే దనిపించింది.

బుజ్జి, ఆ రాత్రి తాతగారి దగ్గరే పడుకున్నాడు. పశుపతిరావు పసివాణ్ణి దగ్గరకి తీసుకుని పడుకున్నాడు.

* * *

ఎండ చురున మాడుస్తోంది. కియోకోసం అటు ఇటు చూసి, నడక సాగించాడు పశుపతిరావు. కాళ్లు దడదడ లాడుతున్నాయి. ఏబై సంవత్సరాలు దాటగానే, రిఫైర్ మెంట్ ఎందుకవసరం అన్నారో, ఇప్పుడర్థమవుతోందతనికి.

రిక్షాల జాడలేక, అలాగే నడుస్తూ జేబులో డబ్బు చూసుకున్నాడు రెండువందల డెబ్బయి ఉన్నాయి.

ఈ డబ్బు రాజ్యాని కిచ్చేయాలి. తెల్లినై న పిల్ల, డబ్బు వృధా చెయ్యదు.

భాను, రాజ్యం, ఒక వంద, మిగిలినది పిల్లలకి -

ఏవో ఆలోచనలు....నడక...ఆయాసం కళ్ళు తిరుగు తున్నాయి...హాస్పిటల్ గుమ్మం ఎక్కుతూ “హమ్మయ్య” అనుకున్నాడు.

డాక్టరు సుందరం సాదరంగా పలకరించి, పరీక్ష చేశాడు.

“ఎలాగై నా, మీరు ఆలోచనలు బాగా తగ్గించాలి.” అన్నాడు.

“తీవ్రంగా ఆలోచించడం, వ్యధ పడడం రక్తపు పోటుకి మంచిది కాదు. అయినా మీకు బాధ్యత ఏమీ లేదుగా !- అన్నీ మీ భాను చూసుకుంటాడు కదా !” అన్నాడు.

“అవునోయ్ - నా కెందుకూ ? ఏం ఆలోచించనే !-” అన్నాడు ఏమనాలో తోచక.

సుందరం, మందులషాపులో కొనాల్సిన మందులు కూడా కుర్రాడిచేత తనే తెప్పించి, రిక్షా పిలిపించి, ఇంటికి పంపాడు పశుపతిరావుని.

గుమ్మంలో ర్యాం నిలబడి, రికాలోంచి దిగే పశుపతిరావుని చూసి, చలుక్కున లోపలికి వెళ్ళిపోయింది. తనని పలకరించకుండా, ఆ విధంగా లోపలికెందుకు వెళ్ళిందో అర్థం కాలేదతనికి.

రికా వాడికి డబ్బు లిచ్చేంతలో సుగుణ చల్లటి నీళ్ళ చెంబుతో రెడీగా నిలబడి వుంది. కాళ్ళు కడుక్కుని, అయిదు నిమిషాలు విశ్రాంతి తీసుకున్నంతలో, భోజనానికి పిలుపు వచ్చింది. అది పూర్తవగానే రాజ్యాన్ని పిలిచి, డబ్బు చేతిలో పెట్టి, పిల్లల్ని, ఆమెనీ బట్టలు కొనుక్కోమన్నాడు.

“ఎందుకండీ యిప్పుడు,” అంది.

“దానికేముంది. ఎప్పుడైతే యేం ! తీసుకోవచ్చా ! ఏదో నీకూ, పిల్లలకీ బట్టలు వస్తాయి కదా...”

“ఏమిటో మీకంతా పిచ్చి...” రాజ్యం డబ్బు జాగ్రత్తగా అందుకుని లోపలికి వెళ్ళిపోయింది.

ఇలా అప్పుడప్పుడు డబ్బు ఇవ్వడం, కోడలి మంచి తనం సంపాదించుకుని, నీ ఉనికి గట్టి చేసుకోవడానికి కాదూ ? అని మనస్సు నిలదీసినప్పుడు. ఖంగారు పడిపోతూ....తన బలహీనత కప్పి పెట్టుకోవడానికి ప్రయత్నం చేస్తాను పశుపతిరావు.



నాయంత్రం పార్కునుంచి తిరిగివచ్చిన పశుపతిరావుకి ఇంట్లో హడావిడిగా ఉండడం కనిపించింది.

చీకటి పడుతోంది. అతను కుర్చీలో కూర్చోగానే, పిల్లలు, కొత్తబట్టలు తెచ్చి చూపించడం మొదలుపెట్టారు.

సుగుణ - బుజ్జి - పెద్దాడు - అంతా ఎంతో ఆనందంగా నవ్వుతూ, ఒకళ్ళమాట ఒకళ్ళు వినిపించు కోకుండా - ఒకరి కొకరు అడ్డంవస్తూ, కసురుకుంటూ - పశుపతిరావుకి బట్టలు చూపిస్తున్నారు.

“ఇది సుగుణ గౌను.”

“ఇది బుజ్జిగాడి లాగు”

“ఏమ్ బాగులేదు” - పెద్దాడి కామెంట్.

బుజ్జిగాడి తారస్థాయి ఏడుపు.

పశుపతిరావు మందలిస్తూ బుజ్జిని దగ్గరగా తీసుకుంటూ “ఈ లాగు బాగులేదన్నవాడెవడా - అబ్బో! దీనికి చమ్మీ కూడా వుందిరా! పెద్దాడి లాగు చూడు బోసిగా” బుజ్జిగాడు కళ్ళు తుడుచుకుని నవ్వాడు.

పశుపతిరావుకి నవ్వొచ్చింది. కూడదను కుంటూనే తనకేమైనా వాటిల్లో కొన్నా రేమోనని చూశాడు... ఛ... ఎలా తెలుస్తుంది. వాళ్ళకి? తనేమైనా కొనమన్నాడా? - నవ్వుకున్నాడు తన లొకికానికి - కాని.

“ఒరే నాన్నా బుజ్జీ....మరి...మరి... నాకేదిరా చొక్కా....” అని అనకుండా వుండలేకపోయాడు.

“అమ్మా!...నే నియ్యను...అమ్మ నడిగి కొనిపెడతా నుండే...ఏ...” అంటూ వోళ్ళోంచి జారిపోవడం మొదలు పెట్టాడు.

పశుపతిరావుకి గుండె రుల్లుమంది.

మళ్ళీ నవ్వుతూనే - “ఏమనడుగుతావు ?” అన్నాడు. “ఏవనా...ఏవనంటే...మరేమో ... తాతయ్య యేడుస్తున్నాడూ...వో చొక్కా కొందావా....అనే - ఏ...”

ఈ మాటలు పసివాడు తెలియక అన్నా అతనికి కొట్టి నట్టయింది.

వాడు వోళ్ళోంచి జారిపోయి పరిగెడుతుంటే, చటుక్కుని పట్టుకుని, “వోరి వెధవాయా - నాకే వున్నాయి డబ్బులు. నేనే కొనుక్కుంటాను...” అన్నాడు.

“అమ్మా ! నీ డబ్బులు దాచుకునీ...మా డబ్బులు అడిగావా....ఆ...చెప్తానుండు అమ్మతో...” చేయి జారి పోయాడు బుజ్జీ.

సుగుణ, పెద్దాడు బట్టలు మడతలు పెడుతున్నారు. వాళ్ళల్లో వాళ్ళు వెక్కిరించుకుంటూ - నవ్వుకుంటూ - బట్టల్ని పొగుడుకుంటూ.

పశుపతిరావుకి సిగూ, ఉక్రోశం వచ్చాయి కుర్రవెధవ
జారిపోయాడు. లేకపోతే జబ్బు పుచ్చుకుని, ఆ నాలుక తెగ్గోసి
పారేసును.

“మీ”....“మా”...ట! వీడెవడో !

అతనికి ఉడుకుమోత్తనం వచ్చింది.

వాడు వెళ్ళి కోడలిదగ్గర అలా అంటే ? ఎంత కుర్ర
వెధవ....నవ్వులాటకన్నా....ఏం అనుకుంటుంది ? వాళ్ళేం
అనుకున్నారో అసలు !- ఏం కొనుక్కున్నారో ? తనే
వాళ్ళకి డబ్బిచ్చి - ఇలా అంటే, ఆ అమ్మాయి భానుని
పంపించి తెప్పిస్తందేమో ! ఛీ ఇలా మాట్లాడాడేమిటి తన
వేళ !

పశుపతిరావుకి తనమీద తనకే అసహ్యం వేసింది.

కుర్రవెధవ....బుజ్జిగాడు కాదు - తను -

అయినా, ఈ పుడుకుమోత్తనం ఎందుకు తనకి ?
వాడితో తను వేళాకోళాని కన్నమాట పట్టుకుని - లోప
లోపల వాళ్ళతో అనలేక, ఇలా బయటపడ్డానని వాళ్ళు
అనుకుంటే !—ఛీ...ఛీ....

పశుపతిరావు ఒక్క ఉడుట్ను కుర్చీలోంచి లేచాడు.

బుజ్జిగాడు ఈ నడవలోనే తిరుగుతున్నాడి, కా. వంట
యింట్లోకి వెళ్ళకుండా పట్టుకుని అలా తీసుకుపోతే !

వాడు - సుగుణతో ఘర్షణ పడుతున్నవాడల్లా
పశుపతిరావుని చూసి— “ఊ... నేనియ్యను. అమ్మా
చూడవే ! తాతయ్యకీ....”

అరవబోయ్యేవాణ్ణి పట్టుకుందుకు గబుక్కున సరదా పరుగు నటిస్తూ పరిగెట్టబోయిన పశుపతిరావుకి బొడ్డునుంచి జారిన పంచె కొన కాళ్ళల్లో చిక్కుకుని చతికిలపడ్డాడు.

శరీరానికేదో కుదుపు....కుర్రవెధవ - చెప్తాడు నాకు తెలుసు- నేను పసి వెధవకంటే నికష్టంగా వున్నాను.

రాజ్యానికి నేనన్న మాటలు వాడు చెప్పకూడదు. అయ్యో! పరపతి మెహర్బానీ.... మొహమాటం.... అంతా నీచత్వం—

మెరుపు మెరిసి ముక్కలై నట్టు, ఒకే క్షణంలో మెదడు కుదిపేసే అనేక ఆలోచనలు !

వణుకు ఎక్కువైంది.

పిల్లలు గొల్లుమనడం, లీలగా...బుజ్జిగాడు అక్కడే వుండి యేడవడం...కనిపించాయి.

తన ఆలోచనల కింకా స్వస్థత చిక్కలేదు.

రాజ్యం గాబోలు....చెయ్యి ఆసరాయిచ్చింది....వెళ్ళి వడుకున్నాడు.

ఆయాసం....ఊపిరి అందనట్టుగా ఉంటోంది.

తను వొణుకుతున్నాడు గావును !

“ఏమిటి ? ఏం జరిగింది - ఆ-ఏం చేశార్రా వెధవల్లారా !” అడుగుతోంది.

రాజ్యం - “పొండి ఇక్కణ్ణించి - ఒరే పెద్దాడా,
మీ నాన్నని పిల్చుకురా - శ్రీనివాస చేనేత కొట్టుకి వెళ్తా
నన్నారు.... ఇంకా రాలేదు—చూడు, చప్పున రమ్మను....
ఉఁ-వెళ్ళు”

పశుపతిరావు స్థిమితపడి మాట్లాడుదామనుకుంటూం
డగా యీ మాటలు వినిపించాయి. మళ్ళీ గాబరా - వీడు
చెప్పేసివుంటాడు. రహస్యంగా కబురంపి వుంటుంది. ఏదీ....
యిప్పుడేగాచీ అనవసరం చీ.... చెత్త ఆలోచనలు అను
కుంటూనే, ఎందుకూ కొరగాని ఆలోచనలు చేస్తున్నాడు.

మొదడు అలిసేకొద్దీ, బాధ యెక్కువవుతోన్నట్టుంది.
ఏదో మగత....

మళ్ళీ కళ్ళు తెరిచేసరికి పక్కన డాక్టరు సుందరం,
కొడుకు భాను....వున్నాడు. మంచానికి పక్కనే స్టూలు మీద
ఏవో బట్టల పాకెట్లున్నాయి.

సుందరం అంటున్నాడు.

“ఈ బ్లడ్ ప్రెషర్ వున్నవాళ్ళున్నారే —ప్రతీ చిన్న
విషయాన్ని చాలా సీరియస్ గా తీవ్రంగా, ఆలోచిస్తారు.
అలాంటప్పుడు, యీ రకంగా పాల్సేషన్ రావడానికి అవ
కాశం ఉంది. ఇంట్లో అందరూ మీ నాన్నని కనిపెట్టుకుని
వుండి, ఎక్కువ సంతోష పెట్టడానికి ప్రయత్నించాలి.

కళ్ళిప్పిచూసిన పశుపతిరావు గొంతుకలో కొంచం
హార్లర్స్ పోసింది రాజ్యం.

“నాన్నగారు, చేనేత బట్టలు ఎక్కువ ఇష్టంగా వాడతారు, అందుకని, అందరికీ మామూలు బట్టలుకొని, ఆయన కోసం ప్రత్యేకంగా శ్రీనివాసాలోకి వెళ్ళాను. ఇవిగో ఇవికొని పేక్ చేయిస్తున్నాను ... ఏదీ వాళ్ళని పంపి గంటకూడా కాలేదు - అక్కడో ఫ్రంట్ కలిస్తే మాట్లాడుతూ ఉండిపోయాను - యింతలో మావాడొచ్చాడు - ఖంగారుగా వచ్చాను.” భాను సుందరంతో ఇంకా ఏదో మాట్లాడుతున్నాడు.

వశుపతిరావింకేమీ వినలేదు.

తన మనస్సుకి తగిన జబ్బే, తనకి వచ్చిందనిపించింది. ప్రతిదీ అనుమానం - ఎదుటివారిని అనుమాన దృష్టితో చూడడమే సరిపోతోంది.

పెద్దతనం వచ్చినకొద్దీ, పసితనంలో లాగా, ఇతరుల మీద ఆధారపడడం సహజం. అయినా, పసితనపు మూర్ఖత్వం తనది గాని, బుజ్జిగాడిది కాదు.

నాన్నగారికి విశ్రాంతి కావాలట !

ఉండకూడనిదే విశ్రాంతి ! అది ఎక్కువయే యీ ఆలోచనలు !

నాకు అటుండవాలింది వాళ్ళు కాదు. ప్రతి విషయాన్ని స్పృహగా తీసుకుని, వాళ్ళందరి ఆనందాన్ని తనూ పంచుకోవాలిని వయస్సిది !

“నాన్నా ఎలాగుంది-” మంచంమీద, దగ్గరగా కూర్చున్నాడు భాను.

అతని చేతిని ఆప్యాయంగా తన చేతిలోకి తీసుకుంటూ-
“నాకేం భయంలేదు కదురా ?” అన్నాడు పశుపతి రావు.

“మేమంతా ఉండగా మీకు భయం ఎందుకు ?” అన్నాడు భాను.

“అవును—”

తృప్తిగా ఊపిరి తీసుకుని, విశ్రాంతిగా సర్దుకుని, వొత్తిగిలి పడుకున్నాడు పశుపతిరావు.

(ఆంధ్ర సచిత్ర వారప్రతిక నుండి)

